

శ్రీ స్వయంవరపార్వతీ మంత్రమాలా స్తోత్రం

ఓం అస్య శ్రీస్వయంవరపార్వతీ మంత్రస్య బ్రహ్మో ఋషిః, దేవీ గాయత్రీ ఛందః,
దేవీ గిరిపుత్రీ స్వయంవరపార్వతీ దేవతా, మమ శీఘ్రమేవ వివాహ ప్రాప్త్యర్థే,
సర్వాభీష్టసిద్ధ్యర్థే జపే వినియోగః ॥

॥ ధ్యానం ॥

శంభుం జగన్మోహనరూపవర్ణం
విలోక్య లజ్జాకులితాం స్మితాఢ్యామ్ ।
మధూకమాలాం స్వసఖీకరాభ్యాం
సంబిభ్రతీమాద్రిసుతాం భజేఽయమ్ ॥

॥ స్వయంవర ధ్యానం ॥

హేమాభాం మతివాగతీతగుణశీలాంతామశిల్పాకృతిం
ప్రేమారోహమనోహరాం కరలసత్కల్యాణదామాన్వితామ్ ।
శ్యామామీశ్వరముద్యతాం వరయితుం త్రైలోక్యసమ్మోహినీం
కామాపాదనకల్పవల్లిమనిశం వందే పరాం దేవతామ్ ॥

॥ ఉదయకాల ధ్యాన శ్లోకం ॥

బాలార్కాయుతసుప్రభాం కరతలే రోలంబమాలాకులాం
మాలాం సందధతీం మనోహరతనుం మందస్మితోద్యన్ముఖీమ్ ।
మందం మందముపేయుషీం వరయితుం శంభుం జగన్మోహినీం
వందే దేవమునీంద్రవందితపదామిష్టార్థదాం పార్వతీమ్ ॥

॥ సాయంకాల ధ్యాన శ్లోకం ॥

కరధృత వరణమాల్యా సర్వరత్నాంగభూషా
నిఖిలనయనచేతోహారిరూపాగ్ర్యవేషా ।
భవతు భవదభీష్టప్రాప్తయే శైలకన్యా
పురుషయువతివశ్యాకృష్ణినిత్యప్రహర్షా ॥

॥ అథ స్తోత్రం ॥

బంధూకవర్ణాం అరుణాం సుగాత్రాం
శంభుం సముద్దిశ్య శనైరుపేతామ్ ।
అంభోజ మృద్వీం అభిలాష దాత్రీం
సంభావయే నిర్జర దారుకల్పామ్ ॥

1

హ్రీమంథరాణి చరణాగ్రగతి ప్రపాతే-
స్వామంజుసంక్వణిత కంకణ కింకిణీని ।
కామం కుమారి! తవ తాని శివే! స్మరామి
క్షేమంకరాణి జనకాలయఖేలనాని ॥

2

యోగేన బాల్యవయసో లలితాం పురస్తాత్
ద్రాగేవ కంఠ విలసత్ కనకోర్మికాఘామ్ ।
ఆకమ్రు నద్ధర్మనాం భవతీం నిరీక్షే
శ్రీకంఠభామిని! కదా ప్రపదీనవేణీమ్ ॥

3

గిర్యల్పముగ్ధవిశదం నవయౌవనం శ్రీ-
ధుర్యం విలాసమయమక్ష్ణి కృశం విలగ్నే ।
పర్యుచ్ఛితం కుచభరే జఘనే ఘనం యత్
పర్యుత్సృకోఽస్మి సతతం జనని ప్రసీద ॥

4

నిర్ఘాత కుండల ముదంచిత ఘర్మలేశం
 విస్త్రస్త కేశమభితశ్చలదీక్షణాంతమ్ |
 నిర్ఘానికంకణముదగ్రకుచాంతమంతర్-
 బధ్నామి తాతగృహ కందుక ఖేలనం తే ||

5

యోగేశ్వరం ప్రచురభక్తి గిరీశమారాత్
 ఏకాంత వర్తినముపేత్య తపశ్చరంతమ్ |
 ఆకాంక్షయా పరిచరిష్ణుమనాకులాం త్వాం
 యే కేచిదీశ్వరి భజంతి త ఏవ ధన్యాః ||

6

గిర్యాత్మజే! మదనదాహమహోవమాన-
 పర్యాకులా పురహరే హృదయం నిధాయ |
 కుర్యాస్తపో విదధతీ కుశలాని భూభృత్ -
 పర్యాయపీన కుచకుంభవిశుంభదంగీ ||

7

నిధ్యాయ మానసదృశా ముహురిందుచూడం
 మధ్యే స్థితా రహసి పంచహుతాశనానామ్ |
 తత్తాదృశేన తపసా జగదండ భాజాం
 విత్రాసదాత్రి పరిపాహి సదాశివే! నః ||

8

యోగ్యం వటోర్వపురుపస్థితమాత్మభక్తిం
 దీర్ఘాం పరీక్షితుమనుక్షణమాక్షిపంతమ్ |
 సాక్షాత్ గిరీశ మవధూయ రుషా ప్రయాతే
 ద్రాక్షేన సంశ్రిత పదాం భవతీం భజామః ||

9

గేహీ నిజే వరణదామలసత్కరాబ్జాం
 వ్యాహారి నూపురముదంచితమందహాసామ్ |
 నీహార భానుధరముచ్చులితాం వరీతుం
 మోహావహాం త్రిభువనస్య భజామహే త్వామ్ || 10

శ్వస్తాహి కంకణవిలోకన భీతభీతం
 ప్రత్యగ్రరాగ వివశం మమ తం నిధేహి |
 ఉత్స్వేదవేపథు పినాకభృతా గృహీతం
 రుద్రాణి దక్షిణ కరాంబుజముత్తమాంగే || 11

రిష్టాపహం భవతు భర్తృనఖేందుబింబ-
 స్పష్టాను బింబిత తనుం విబుధాపగాం తామ్ |
 దృష్ట్యాశురాగ రభసోదయ శోణకోణం
 దృష్టిద్వయం తవ కరగ్రహణే స్థితం నః || 12

యోగే నవే తవ భవాని శివాని దద్యాత్
 ద్రాగేవ సత్వరమపత్రపయా నివృత్తమ్ |
 సాకంపమాలివచనైర్విహితాభిముఖ్యం
 ద్రాగుత్ స్మితం పురభిదా పరిరబ్ధమంగమ్ || 13

గత్యా నితంబభరమంధరయా సలజ్జైః
 అర్థేక్షణై రసకళాక్షరవాగ్విలాసైః |
 హృద్యైశ్చ విభ్రమగుణైర్ మదనారిధైర్య-
 ప్రస్తారహారిణి శివే జనని ప్రసీద || 14

భద్రా ముఖేందు నమనాదభి వీక్షణేషు
 ప్రత్యుక్తి దాన విరమాన్నవ సత్కథాసు |
 ఉద్వేపనాదపి హఠాత్పరి రంభణేషు
 పత్యుః ప్రమోద జననీ జనని ప్రసీద || 15

యం నాథమాది మునయో నిగమోక్తిగుంభే-
 స్వాలక్ష్మ్య తాంత మనసో విముఖీ భవంతి |
 సన్నహ్య తేన దయితేన మనోజవిద్యా-
 నందానుభూతి రసికే జనని ప్రసీద || 16

కల్యాణకుంతలభరం నవకల్పవల్లీ-
 పుష్పోల్లసద్ బహుళ సౌరభలోభనీయం |
 కల్యాణదామ-శశిఖండమఖండశోభా-
 కల్లోలితం తవ మహేశ్వరి సంశ్రయామః || 17

రించోలికా తవ శివే! నిటిలాలకానాం
 న్యంచత్పటీరతిలకే నిటిలే విభాంతీ |
 మంజుప్రసన్నముఖపద్మవిహారిలక్ష్మీ-
 పింఛాతపత్రరుచిరా హృది నః సమింధామ్ || 18

సమ్యగ్భువౌ తవ విలాసభువౌ స్మరామః
 సమ్ముగ్ధ మన్మథశరాసనచారురూపే |
 హృన్మధ్యగూఢనిహితం హరధైర్యలక్ష్మ్యం
 యన్మూలయంత్రితకటాక్ష శరైర్విభిన్నమ్ || 19

కమ్రూః సితాసితరుచా శ్రవణాంతదీర్ఘాః
 బిబ్బోకడంబరభృతో నిభృతానుకంపాః |
 సంపాతుకా మయి భవంతు పినాకివక్త్ర-
 బింబాంబుజన్మమధుపాః సతి! తే కటాక్షాః || 20

లగ్నాభిరామమృగనాభివిచిత్రపత్రం
 మగ్నం ప్రభాసముదయే తవ గండబింబమ్ |
 చిత్తే విభాతు సతతం మణికుండలోద్య-
 ద్రత్నానుబింబపరిచుంబితమంబికే నః || 21

స్థాణోః సదా భగవతః ప్రియతానిధానం
 ప్రాణాదపి ప్రవిరలస్మితలోభనీయమ్ |
 స్థానీకురుష్వ గిరిజే! తవ బంధుజీవ-
 శ్రేణీసగంధమధరం ధిషణాంతరే నః || 22

వందామహే కనకమంగలసూత్రశోభా-
 సందీప్తకుంకుమవలిత్రయభంగి రమ్యమ్ |
 మంద్రాదికస్వరవికస్వరనాదవిద్యా-
 సందర్భగర్భమగజే! తవ కంఠనాలమ్ || 23

రక్షార్థమత్ర మమ మూర్ధని ధత్స్వ నిత్యం
 దక్షారిగాఢపరిరంభరసానుకూలమ్ |
 అక్షామహేమకటకాంగదరత్నశోభం
 లాక్షావిలం జనని! పాణీయుగం త్వదీయమ్ || 24

జంభారికుంభివరకుంభనిభామురోజు-
 కుంభద్వయాం లలితసంభృతరత్నమాలామ్ |
 శంభోర్భుజైరనుదినం నిబిడాంకపాలీ-
 సంభావితాం భువనసుందరి! భావయామః || 25

గర్వాపహే వటదలస్య తనూదరాంతే
 నిర్వ్యాఢభాసి తవ నాభిసరస్యగాఢే |
 శర్వావలోకరుచిమేదురరోమవల్లీ-
 నిర్వాసితే వసతు మే ధిషణామరాలీ || 26

మచ్ఛేతసి స్ఫురతు మారరథాంగభంగీం
 ఉచ్చైర్దధానమతిపీవరతానిధానమ్ |
 స్వచ్ఛందరత్నరశనాకలితాంతరీయ-
 ప్రచ్ఛన్నమంబ! తవ కమ్రునితంబబింబమ్ || 27

స్యందానురాగమదవారిపురారిచేతః
 సన్నాగబంధమణివేణుకమూరుకాండమ్ |
 బందీకృతేంద్రగజపుష్కరముగ్ధరంభం
 నందామ సుందరి! శివే! హృది సందధానాః || 28

ముగ్ధోల్లసత్కనకనూపురనగ్ధనానా-
 రత్నాభయోర్ద్వగతయా పరితోఽభిరామమ్ |
 చిత్తప్రసూతిజయకాహలకాంతి జంఘా-
 యుగ్మం త్వదీయమగనందిని! చింతయామః || 29

ఖట్వాంగపాణిమకుటేన తదా తదా సం-
 ఘృష్టాగ్రయోః ప్రణతిషు ప్రణయప్రకోపే ।
 అష్టాంగపాతసహితం ప్రణతోఽస్మి లబ్ధుం
 ఇష్టాం గతిం జనని! పాదపయోజయోస్తే ॥ 30

హృద్యర్పణం మమ మృజంతు తదా త్వదంగ-
 ముద్యద్రవిద్యుతి భవేదిహ సానుబింబమ్ ।
 ఉత్తుంగదైత్యసురమౌలిభిరుహ్యమానా-
 రుద్రప్రియే! తవ పదాబ్జభవాః పరాగాః ॥ 31

దద్యాః సుఖాని మమ చక్రకలాంతరస్థా!
 రక్తాంబరాభరణమాల్యధరా! జపాభా! ।
 రుద్రాణి! పాశస్పణిచాపశరాగ్రహస్థా!
 కస్తూరికాతిలకినీ! నవకుంకుమాద్రా! ॥ 32

యత్ప్రంకజన్మనిలయం కరపద్మశుంభ-
 దంభోరుహం భువనమంగలమాద్రియంతే ।
 అంభోరుహోక్ష సుకృతోత్కరపాకమేకం
 సంభావయే హృది శివే! తవ శక్తిభేదమ్ ॥ 33

మందారకుందసుషమా కరపల్లవోద్యత్
 పుణ్యాక్షదామవరపుస్తకపూర్ణకుంభా ।
 చంద్రార్థ చారుమకుటా నవపద్మసంస్థా
 సందేదివీతు భవతీ హృది నస్త్రినేత్రా ॥ 34

మధ్యేకదంబవనమాస్థితరత్నడోలాం
 ఉద్యన్నఖాగ్రముఖరీకృతరత్నవీణామ్ |
 అత్యంతనీలకమనీయకలేబరాం త్వాం
 ఉత్సంగలాలితమనోజ్ఞశుకీముపాసే || 35

వర్తామహే మనసి సందధతీం నితాంత-
 రక్తాం వరాభయవిరాజికరారవిందామ్ |
 ఉద్వేలమధ్యవసతిం మధురాంగి! మాయాం
 తత్త్వాత్మికాం భగవతీం భవతీం భజంతః || 36

శంభుప్రియాం శశికలాకలితావతంసాం
 సంభావితాభయవరాం కుశపాశపాణిమ్ |
 సంపత్ప్రదాననిరతాం భువనేశ్వరీం త్వాం
 శుంభజ్జపారుచమపారకృపాముపాసే || 37

ఆరూఢతుంగతురగాం మృదుబాహువల్లీం
 ఆరూఢపాశస్యణివేత్రలతాం త్రినేత్రామ్ |
 ఆరోపితామఖిల సంవననే ప్రగల్భాం
 ఆరాధయామి భవతీం మనసా మనోజ్ఞామ్ || 38

కర్మాత్మికే జయ జయాఖిలధర్మమూర్తే
 చిన్మాత్రికే! జయ జయ త్రిగుణస్వరూపే |
 కల్మాషఘర్మపిశునాన్ కరుణామృతార్థైః
 సమూర్జ్య సమ్యగభిషిచ దృగంచలైర్ నః || 39

షణ్ణామసి త్వమధిదైవతమక్ష రాణాం
 వర్ణత్రయోదితమనుప్రకృతిస్త్వమేవ |
 త్వన్నామ విశ్వమనుశక్తికలం త్వదన్యత్
 కిన్నామ దైవతమిహోస్తి సమస్తమూర్తే ||

40

యా కాపి విశ్వజనమోహనదివ్యమాయా
 శ్రీకామవైరివపురర్ధహారానుభావా |
 ప్రాకాశ్యతే జగదధీశ్వరి! సా త్వమస్మాన్
 మూకాననన్యశరణాన్ పరిపాహి దీనాన్ ||

41

కర్త్యై నమోఽస్తు జగతోనిఖిలస్య భర్త్యై
 హర్త్యై నమోఽస్తు విధివిష్ణుహరాత్మశక్త్యై |
 భుక్త్యై నమోఽస్తు భువనాభిమతప్రసూత్యై
 ముక్త్యై నమోఽస్తు మునిమండలదృశ్యమూర్త్యై ||

42

షడ్వక్త్రహస్తిముఖజుష్టపదస్య భర్తుః
 ఇష్టోపగూహనసుధాప్లుతమానసస్య |
 దృష్ట్వా నిపీయ వదనేందుమదక్షిణాంకే
 తుష్ట్వా స్థితే! వితర దేవి! దయావలోకాన్ ||

43

యత్నాంతరం భవితృభూతభవం మయా యత్
 స్వప్నప్రజాగరసుషుప్తిషు వాఙ్మనోఽజ్ఞైః |
 నిత్యం త్వదర్చనకలాసు సమస్తమేతత్
 భక్తానుకంపిని! మమాస్తు తవ ప్రసాదాత్ ||

44

స్వాహేతి సాగరసుతేతి సురాపగేతి
 వ్యాహారరూపసుషమేతి హరిప్రియేతి ।
 నీహారశైలతనయేతి పృథక్రకాశ-
 రూపాం పరేశమహిషీం భవతీం భజామః ॥ 45

హారస్ఫురత్కుచగిరే! హరజీవనాథే!
 హరిస్వరూపిణి! హరిప్రముఖాభివంద్యే! ।
 హేరంబశక్తిధరనందిని! హేమవర్ణే!
 హే చండి! హైమవతి! దేవి! నమో నమస్తే ॥ 46

యే తు స్వయంవరమహోస్తవమంత్రమేతం
 ప్రాతర్నరాః సకలసిద్ధికరం జపంతి ।
 భూతిప్రభావజనరంజనకీర్తిసాందర్యా-
 రోగ్యమాయురపి దీర్ఘమమీ లభంతే ॥ 47

శతక్రతుప్రభృత్యమర్త్యతత్యభిప్రణత్యుప-
 క్రమప్రస్మత్వరస్మితప్రభాంచితాస్యపంకజే ।
 హరప్రియే! వరప్రదే! ధరాధరేంద్రకన్యకే
 హరిద్రయా సమన్వితే దరిద్రతాం హర ద్రుతమ్ ॥ 48

॥ ఇతి శ్రీ దుర్వాసముని విరచితం
 శ్రీ స్వయంవరపార్వతీ మంత్రమాలా స్తోత్రం సంపూర్ణమ్ ॥